

---

# Iż-Żmien u l-Bniedem

*Essay ta' Paul J. DeBono*

Fil-milja taż-żmien bosta kienu dawk il-kittieba, poeti u filosfi li ghamlu hilitom biex jaghtu tifsira taż-żmien. Ebda wiehed qatt ma' ta deskrizzjoni tajba biżżejjed; kollha fissan xi rqaqat. Ir-rumanzier ghamel dan b'ghadd ġmielu ta' kliem, il-poeta lahaq il-hsieb tiegħu billi wera l-ferħ jew in-niket li kien qed ihoss; waqt li l-filosfu, bi kliem qasir iżda għoli fil-hsieb; qagħad jistharreg u jifli x'inhu ż-żmien.

Iż-żmien hu l-aktar fattur kiefer fil-hajja qasira tal-bniedem. Iż-żmien, l-aktar minn fuq il-bniedem, jgħaddi jiġri, igerbeb u jtir u ma jistenna 'l hadd. Fuq il-hwejjeġ l-oħra mingħajr hajja fil-Holqien, iż-żmien jidher li jgħaddi aktar bil-qajla. Waqt li d-dinja tagħna hadet biex tissawwar aktar minn erbat elef u hames mitt miljun sena; il-hajja tal-bniedem fuq il-pjanta hi biss farka. Raġel li għex tmenin sena u dik it-tarbija li mietet f'tit jiem wara li tkun rat id-dawl tal-hajja, dawn it-tnejn huma l-istess: it-tnejn il-hajja tagħhom hi qatra. fl-ocean bla tarf ta' l-Eternità.

Qed niftakar meta kont għadni fuq il-bank ta' l-iskola. Wiehed mill-poeti Maltin li kont inhobb u nġhożż kien, bla ebda dubju, Dun Karm. Ghalkemm mejjet dan baqa' haj fl-imhuh tagħna l-Maltin. Għadni niftakar il-poezija tiegħu fuq l-arloġġ, kif dan l-istrument mekkaniku "b'tektika meqjusa dejjem għaddej" – "la jieqaf fil-ferħ u lanqas jgħagġel fin-niket." Mhux ta' b'xejn li minn dak in-nhar jien bdejt inqis l-arloġġ bhala l-akbar għadu tal-bniedem!

Qawl Ruman qadim kien jgħid li l-hajja hi qasira iżda dik ta' l-arti hi twila: *Vita brevis, Ars Lunga*. Nahseb li dan il-għerf miġbur fi f'tit kliem li kienu jlisnu n-nies tal-Belt Eterna tassew jolqot il-musmar fuq rasu. Biċċa skultura, kwadru artistiku, xogħol ta' kitba jew xi hlejqa oħra li tkun issawret mill-id jew minn tfassil il-hsieb tal-bniedem, dawn jibqgħu jeżistu għall-mijiet ta' snin wara dak li jkun għamilhom. Niftiehm, semmejt li dawn jibqgħu jiġu mfahħra jew apprezzati għal sekli, dejjem jekk ma jkunx hemm xi vandali li jkissruhom jew jaharquhom. Il-bniedem, dejjem bil-hsieb jew bil-holm li hu jibqa' jiġi mfakkar wara mewtu, matul il-ftit snin ta' hajtu jipprova jagħmel xi haġa biex juri li darba kien għex. Hafna huma dawk li jibnu djar sbieħ b'dak il-ghan. Oħrajn jagħmlu xi biċċa xogħol artistika; waqt li xi f'tit jaqdbu l-pinna u jħabirxu rumanz jew poezija. Kull wiehed minn dawn jixtieq mal-hila tal-pinzell, ta' l-iskarpell jew tal-pinna jkollu wkoll xortih tajba. Hafna huma dawk il-pitturi li b'għaqal kbir u t-tħaddim tajjeb tas-sengħa xeħtu qawsalla ta' tiżwiq ta' l-wien fuq it-tila u holqu xbihat saħħara. Hekk ukoll kienu dawk il-kittieba u poeti. Dawn għax ma

kellhomx minn jaghtihom ghajnuna baqghu, wara mewthom bla maghrufa, bla mfahhra, bla meqjuma. Ghalhekk dak is-sagrificċju li huma jkun ghamlu kien biss hela ta' żmien. Żmien li għadda jgħri u li wassalhom f'inkwiet u fit-taqtiġ il-qalb lejn qabar bikri. Hafna drabi tidhol go librerija u hemm tiltaqa' ma' kitba mejta ta' kittieba mejtin u minsija.

L-istorja li tinkiteb fid-dinja m'hix haġa oħra hlied dak li qed isehh matul il-milja taż-żmien. L-Istorja hi dak kollu li għara fl-imghoddi. Wiehed jistaqsi – hadd ma jghid x'se jgħri fil-gejjieni? Wara kollox il-futur mhux jewwilla dak li għara fl-imghoddi iżda jerga' jixref f'ghamla daqsxejn mibdula minn tieqa oħra?

Iż-żmien li għej hafna kienu dawk il-profeti li bassruh. Dawn il-flien mhux biss kienu dawk tat-Testment il-Qadim tal-Kotba Mqaddsa iżda wkoll għadd ta' kittieba, filosfi u inventuri. Dawn matul kull sekl u gerbeeb, haġu bi hsbijiet jew bi hżuż li raw fil-mohh ghammiel tagħhom dak li ser jgħri. Bhalissa qed niftakar f'xi whud minn dawn: Arkimede l-Grieg, Roger Bacon, Leonardo da Vinci, Ceriano de Bergerac, H.G. Wells u xejn anqas il-habib ta' tfulitna, Jules Verne. Dawn huma ftit mill-mijiet li bassru dak li għad trid tghaddi minnu d-dinja. Dawn il-hassieba ma hlew x iż-żmien qasir ta' hajjithom iżda bix-xogħol siewi tagħhom ghamlu hilitom li jifthu orizzonti għodda għall-bniedem.

Bnedmin, li bla ebda dubju jaslu li jifhmu ż-żmien huma dawk li jistudjaw l-ärkeoloġija u l-astronomija. Ta' l-ewwel meta jhaffru u jsibu bċejjeċ ta' fuhhar; xi waqtiet għarar shah, kif ukoll fdalijiet ta' bliet mirduma, dawn jilmhu l-moghdiya taż-żmien. Huma, ta' nies ghorrief; jitghaxxqu u jissahhru meta, moħbija u minsija qalb it-trab, titfaċċa xi amfora ta' Żmien l-Era Klassika Griega jew xi kitba fuq il-fuhhar ta' żmien il-Babilonja. Il-kitba hekk imsejha 'Cuniform' tas-Sumerja, minkejja ż-żmien li jkun gerbeeb; din għadha tagħti tagħrif tal-ligijiet li l-gharef Hammurabi kien ghamel. Hawn huma jiflu kollox bir-reqqa u jaslu li jagħtu fehmithom dwar il-mijiet ta' snin li jkun għaddew minn fuq dawk il-fdalijiet darba minsija u issa mikxufa. Kull bniedem li hu habib it-tagħlim ikun jista japprezza dan kollu fil-hgieg tal-vevtrini tal-mużewijiet.

Naraw iż-żmien li tar ukoll jekk immorru nitkixxfu fil-qiegh tal-bahar. L-ärkeoloġija llum għet imferrxa sa taħt il-mewġa tħajjad; fejn jistrieħ midfun, bla magħruf, qalb ir-ramel, jinkixfu mhux biss amfori iżda wkoll bastimenti ta' żmien il-Feniċi, tar-Rumani kif ukoll tal-Vikingi.

Minn jaf għadx għaddasa Maltin, fil-gejjieni qarib ikollhom ix-xorti li jsibu l-bastimenti Angovini li għerqu barra l-Port il-Kbir matul l-irvell tal-Vespri Siċiljani?

L-Astronomu, bl-istudju tiegħu li ma jintemm qatt; joqghod jistharreg fuq l-eluf ta' kwiekeb, dinjiet u xmux li bihom l-Univers hu miżgħud. Hu

jifrah meta matul il-milja tas-snin, jikxef xi pjaneta ġdida jew sensiela ta' kwiekeb.

Semmejt li jifrah, iżda miskin; minhabba l-hajja qasira tieghu, l-astronomu jibqa' bil-ghatx, jibqa' mgewwah li jixtieq ikun jaf aktar fuq il-misterji bla mahlula ta' l-univers. Jibqa' mxennaq li ma jkunx jista' jwieġeb ghal hafna mistoqsijiet: Kemm hemm kwiekeb, dinjiet u xmux? Hemm xi hajja bhal dik taghna f'xi whud minn dawn il-hlejjet imbieghda? Miskin jibqa' ssummat, hosbien, ma jafx jaghti tweġiba. It-tweġiba tieghu tkun wahda. Il-Mulej biss jaf il-ghadd taghhom. Il-Mulej biss jaf kemm damu biex dawn ġew maghmula u xi żvilupp iehor qed jiġi msawwar fl-univers bla waqfien, dejjem jiċċaqlaq, dejjem jinfirex.

Il-bniedem imhabbat bix-xoghol ta' kuljum ma jasalx li japprezza ż-żmien. Tant hafna drabi jkun medhi fix-xoghol, biex jaqla u jzomm tajjeb il-familja, li lanqas jara ż-żmien qed itir. Darba kont qed nidhaddet ma' missier ta' familja; raġel ghaqli li kien jishar kuljum sat-tmienja ta' fil-ghaxija. Kien jasal id-dar għajjien mejjet; jiekol bl-ghaġla bukkun u wara jmur jintasab jistrieħ. Bis-serqa kien imur ihares lejn it-tfal. Dawn kienu jkunu fl-isbah raqda; lanqas nofs kelma jew tbissima ma kien jiehu mill-gheżież tieghu. Ihares lejhom, jixtieq ikellimhom u jhaddanhom mieghu iżda biex ma jtellifx dik in-naghsa helwa, jiċċaħhad li jisma' u jitfarraġ b'kelma helwa minn fommhom.

Dan, b'ghafsa ta' qalb, stqarrli li lanqas jaf kif uliedu kibru hekk malajr. Saru ġuvintur u xebbiet u waslu biex jiżżewġu. Iż-żmien kien ħarab! Sentejn huma qosra iżda f'dan iż-żmien qasir; tarbija li tkun f'dirghajn ommha, titfarfar u tibda tiġri u tiġġebbed ma' djuha.

Iż-żmien jiġri aktar minn żiemel tat-tiġrija, darba qalli wiehed raħħal. Allahares ma kienx hekk għax meta wiehed ikun qed jistenna ż-żmien ma jarah għaddej qatt. Għalhekk hu ta' għaqal u fl-istess hin ġid kbir għal saħħitna li meta ma nkunux qed naħdmu jkollna xi passatemp. B'hekk iż-żmien għaddej ma narawhx twil u ma jista' jispicċa qatt. Dan li qed nġhid jiġri hafna lill-anzjani – lill-pensjonanti li jkollhom bosta sigħat li fihom ma jsibu xejn fiex jedhew. Hemm wiehed jibda jimrad u jqassar triqtu lejn il-qabar; jekk joqghod ihares; ma jafx x'sejjer jaqbad jagħmel. Hemm tant passatempi sbieħ: pittura, kitba, xoghol ta' l-injam, iddur dawra mad-dar, tmur tixtri, tistad. Il-lum hemm ukoll l-Università tat-Tielet Età u minn ma jridx jibqa' bla ma jitgħallem. Wara kolloxx kull wiehed minna jibqa' jitgħallem sa fuq is-sodda tal-mewt. Għaliex taħli ż-żmien iddur mad-dar, tiskanta u tithasseb, meta tista' taqbad ktieb u toqghod taqra. Jekk iddejjajt, għalqu u ohroġ aghmel passigġata fil-kampanja; jew aħjar f'dik li għad fadal minnha.

L-anzjan għandu jġib quddiem għajnejh li ż-żmien hu mitqlu deheb. Qatt m'għandu jaħli l-ftit żmien li jkun għad fadallu fix-xejn, billi joqghod ipaċpaċ fuq iż-żuntier jew ma' l-ghatba tal-każin. Hemm tant xoghol tal-Volontarjat

li jista' jsir. L-esperjenza fil-hajja hi l-akbar riġal li bih il-Mulej żejnek. Tahlix u twarrabx dan id-don. Tista' taghti ghajjnuna lill-ghomja, lit-torox, lill-handikappati, lid-drogati. Biddel iż-żmien li għad fadallek f'ghodda ta' ghajjnuna għal dawk anqas ixxurtjati minnek. Kun ta' ferh u ta' tama għall-proxmu tiegħek. Dan dejjem għamlu jekk int thossok f'saħħtek. Ftakar li jekk toqghod titgħażzen aktar toqghod tithasseb fuqek innifsek u jekk ma' jkollok ebda mard, int, meta ma' ssibx fiex tadha, tmarrad lilek innifsek.

Il-bniedem jasal l-aktar li japprezza ż-żmien meta jkun mahkum minn xi marda qerrieda. Hemm hu jibda jifhem u jiżen l-ftit żmien li jkun għad fadallu. Jibda jara b'nostalgija ż-żmien li gerbeb u jittama fil-Mulej li jisilfu aktar żmien biex jagħmel dak li hu kien naqas li jagħmel. Il-bniedem, mixhut u mitluq fuq is-sodda, b'ghajnejh imċajpra, b'idejh imriegħda, bil-marda aħharija; jara bħall-holma dak iż-żmien li hu jkun għadda mal-familja. Żmien li fih hu jhoss serhan il-mohħ għax kien qeda dmiru iżda wkoll xi żmien li hu kien naqas jew tgħażzen li għalih issa kien qed ihoss swied il-qalb.

Żmien ta' tamiet u fl-istess hin ta' qtigh il-qalb hu dak meta iż-żagħżuġ missier ikun jistenna fil-kuratur ta' l-isptar sakemm il-ghaziża martu twelled l-ewwel tarbija. Semmejt l-ewwel tarbija, għax din għalih tkun l-ewwel esperjenza f'dan il-qasam; kollox ikun ġdid għalih. Il-ferh tal-missier ikun dak meta jitfaċċa t-tabib u jgħidli li kien sar missier ta' tifla u li l-omm hi qawwiya u shiħa. Din l-aħbar isserrahlu mohħu u tqanqal fih hena iżda xi drabi dan ukoll jista' jkun miksur u mxellef għax hu jkun xtaq tifel! Hekk hu ż-żmien ta' kull wiehed minna – kif tixtieqha qatt ma' ssibha.

Haga waħda wiehed ma jridx jinsa: kif iħares u jqis iż-żmien in-neguzjant? Dan għalih ifisser biss qligħ ta' flus u xejn aktar? Ġol-fabbriki tagħna eluf ta' tfajliet ikollhom jistinkaw kemm jifilhu biex jaqilghu l-biċċa tal-hobż. Is-sidien ikunu jridu żgħażaġh għadhom heġin minn fuq il-bank ta' l-iskola. Minhabba l-'Mass Production' jehtiegu haddiema mimlija heġġa u enerġija; ma tistax toqghod titlajja; m'hemm post li titnikker jew titgħażzen. Ta' erbgħin int ġa xih u ma tigix impjegat.

Tant is-sidien ikunu jridu xogħol bla waqfien, li dawn iwissu lis-'supervisors' li joqogħdu b'seba' ghajnejn fuq il-haddiem. L-imsejkna tfajla, bil-kemm ituha żmien li tiċċaqlaq minn postha biex tmur taqdi l-htigijiet tan-natura; jekk tmur darba s-sid jagħlaq nofs ghajjn, jekk din tazzarda li tmur darbtejn, hu jħares lejha biċ-ċiera u minn xi daqqiet xi ghajta jew twiddiba ma tonqosx.

X'giebu l-magni fid-dinja? Ġirja ta' ġenn għaż-żmien. Malli bdew il-vapuri u l-ferroviji beda jitqies kemm il-vjaġġ kien ser idum. Mela aħjar żmien il-qluġh u l-karozzella taż-żwiemel; il-hin ma kienx jitkejjel iżda tasal meta tasal, imbasta tasal qawwi u shiħ! Mhux ta' b'xejn li kittieba u poeti ta' nofs is-Seklu Dsatax kienu bkew mal-wasla tar-Rivoluzzjoni Industrijali; mhux

biss raw il-mewt tar-Romantiċiżmu iżda (aktar ta' hsara) din ġiebet it-tniġġis ta' l-arja kif ukoll ġirja bla rażan għaż-żmien.

Iż-żmien hu l-akbar għadu tal-bniedem. Jiddependi kif dan jużah; kif dan iħares lejha. Il-ħajja tal-bniedem hi bħal koppla ta' hġieg ikkullurit; hġieg li jgħammex bi lwien sbieħ lill-għajnejn. Fost dan il-hġieg hafna minnu jferrah bi lwien il-qawsalla; iżda ssib xi ftit li hu iswed jew lewn l-irmied. Hekk hu ż-żmien tal-ħajja ta' kull wiehed u wahda minna. Il-hġieg ta' lwien ilellxu, misruqa mit-tiżwiq tal-ward mill-gonna fir-Rebbiegħa, huwa ż-żmien qasir ta' ferh u sliem li kull wiehed jgħaddi tul ħajtu. Il-hġieg iswed, imċajpar u mdallam, huwa dawk il-jiem ta' swied il-qalb, ta' niket, tal-mewt u ta' firda mill-għeżież tagħna.

Ejjew intajru dawn il-hsibijiet u naghmlu hilitna li matul il-ftit żmien tal-ħajja tagħna aħna nużawh billi naghmlu l-ġid lill-proxxmu tagħna; billi nsibu passatemp li jghodd għalina; billi nithalltu ma' hutna l-oħra. Jekk aħna nibqgħu; fl-inżul ix-xemx ta' ħajjitna, eremiti; maqtugħa għalina d-dar, allura ż-żmien ma narawh jintemm qatt u minflok dan iservi ta' ġid ikun l-aktar deni għalina u għal dawk li jhabbtu wiċċhom magħna.

Ejjew ma naghtux kas ta' dak il-kliem fieragh li jinstema' fuq il-fomm ta' hafna: il-ħajja llum hi mgħagġla. Dan m'hu minnu xejn. Id-dinja għadha l-istess bħal meta kienet sekli ilu. Aħna li biddilna kolloxx u li qed naghmlu l-ħajja mgħagġla; kollna tferfix; fittex imxi; fittex ħaffef – żmien m'għandix. Ejjew matul il-jum nieqfu għal hames minuti u nħarsu lejn il-kobor tal-Holqien. Ejjew nitgħaxxqu bis-seħer tal-hmura tax-xemx nieżla; ejjew inhallu 'l widnejna jisimghu dik il-melodija ta' thaxwix il-weraq mal-fewġa ta' fil-għaxija jew il-hoss tal-mewġa titbewwes max-xtajta ramlija. Ejjew naghtu titwila maż-żerniq tal-jum lill-gnejna u noqoghdu nitpaxxew b'qatra nida tistrieħ fuq il-fomm bellusi ta' warda ħamra demm.

B'hekk biss inkunu nistghu napprezzaw aktar iż-żmien u nifhmu li qed ngħixu mhux biss bil-hobż iżda b'dak kollu li ħalaq il-Mulej.